

हरिमन्त आङ्गिरसः। पवमानः सोमः। जगती।

हरिं मृजन्त्यरुषो न युज्यते सं धेनुभिः कलशे सोमो अज्यते।

उद्वाचमीरयति हिन्वते मती पुरुष्टुतस्य कति चित्परिप्रियः ॥ ९.०७२.०१

हरिम्- आकर्षकं रसम्। मृजन्ति- शोधयन्ति। अरुषः- रोचमानोऽग्निः। न- इव। युज्यते- सङ्गच्छते। सोमः- रसः। धेनुभिः- चित्किरणैः। कलशे- भाजने प्रतीके। समज्यते- व्यञ्जते। वाचम्- मन्त्रम्। उदीरयति- उद्गमयति। मती- मत्या ज्ञानेन। हिन्वते- प्रेरितो भवति। पुरुष्टुतस्य- बहुभिः स्तुतस्य सोमस्य। परिप्रियः- भक्ताः। कति चित्- कति सन्ति। बहवः सन्तीति भावः ॥१॥

साकं वदन्ति बहवो मनीषिण इन्द्रस्य सोमं जठरे यदादुहुः।

यदी मृजन्ति सुगभस्तयो नरः सनीळाभिर्दशभिः काम्यं मधु ॥ ९.०७२.०२

यत्- यदा। इन्द्रस्य- परमेश्वरस्य। जठरे- हृदये। सीदन् वनस्य जठरे पुनानः, भीमस्य वृष्णो जठरादभिश्चसो दिवे दिवे सहुरिः स्तन्नबाधित इत्यादिषु मन्त्रेषु जठरशब्दस्य मध्यभाग इति लक्षणया सारः स्वरूपं हृदयमिति वार्थः। हूयमानः- अस्माभिराहृतः। सोमम्- रसम्। आदुहुः- दुहन्ति। यदि- यदा। सुगभस्तयः- रसोद्दीपकप्राणापानेशनशक्तियुक्ताः। बभसति दीपयन्त्याभ्यां रसमिति गभस्ती प्राणापानेशनशक्ती। आधिभौतिके तु सुबाहवः। बभसति दीपयन्ति निर्मथन्त्याभ्यामग्निमिति गभस्ती बाहू। नरः- प्राणनेतार उपासकाः। सनीळाभिः- समानस्थानयुक्ताभिः। दशभिः- दशदिग्वर्तिनीभिरद्भिर्मूलशक्तिधाराभिः। आधिभौतिके त्वङ्मुल्लयः। काम्यम्- इष्टम्। मधु- मधुरं रसम्। मृजन्ति- शोधयन्ति। तदा। बहवः। मनीषिणः- मेधाविनः। साकम्- सहैव। वदन्ति- मन्त्रान् वदन्ति ॥२॥

अरममाणो अत्येति गा अभि सूर्यस्य प्रियं दुहितुस्तिरो रवम्।

अन्वस्मै जोषमभरद्विनंगृसः सं द्वयीभिः स्वसृभिः क्षेति जामिभिः ॥ ९.०७२.०३

अरममाणः- विरक्तः । गाः- चित्किरणांश्च । अभि अत्येति- अतिक्रामति । सूर्यस्य दुहितुः- उषसो ज्ञानोदयदेवतायाः । प्रियम्- प्रेमपात्रम् । रवम्- मन्त्रमपि । तिरः- तिरस्कुर्वन्नतिक्रामति । आत्मसाधकं चित्किरणं मन्त्रमप्यतिक्रम्यात्मनि तिष्ठतीति भावः । अस्मै- एतस्मै रसाय । विनंगृसः- कमनीयभावनग्राहक उपासकः । जोषम्- स्तोत्रमयं मन्त्रम् । अनु अभरत्- आहरति । द्वयीभिः स्वसृभिः- स्वतः सरणशीलाभिरभ्युदयनिःश्रेयसशक्तिभिः । जामिभिः- परस्परं बन्धुभूताभिः । सं क्षेति- सङ्गच्छते । क्षि निवासगत्योः ॥३॥

नृधूतो अद्रिषुतो बर्हिषि प्रियः पतिर्गवां प्रदिव इन्दुर्ऋत्वियः।

पुरंधिवा_१न्मनुषो यज्ञसाधनः शुचिर्धिया पवते सोम इन्द्र ते ॥ ९.०७२.०४

नृधूतः- उपासकैः शोधितः । बर्हिषि- चित्ताकाशे दर्भासने वा । अद्रिषुतः- स्थैर्याद्वावभिर्वा निष्पन्नः । प्रियः- प्रीणयिता । गवाम्- चित्किरणानाम् । पतिः- पालकः । प्रदिवः- प्रकर्षेण द्योतनशीलः । ऋत्वियः- कालयुक्तः । पुरन्धिवान्- बहुधारणासंपन्नः । मनुषः- मनुष्यस्य । यज्ञसाधनः- उपासनासाधनः । शुचिः- परिशुद्धः । इन्दुः- क्लेदनशीलः । सोमः- रसः । इन्द्र- परमेश्वर । ते- तव । धिया । पवते- क्षरति ॥४॥

नृबाहुभ्यां चोदितो धारया सुतोऽनुष्वधं पवते सोम इन्द्र ते।

आप्राः क्रतून्समजैरध्वरे मतीर्वेन द्रुषच्चम्बो_१श्रासदुद्धरिः ॥ ९.०७२.०५

नृबाहुभ्याम्- उपासकभुजोपलक्षितशोभनकर्मणा । चोदितः- प्रेरितः । धारया । सुतः- निष्पन्नः । इन्द्र- परमेश्वर । ते- तव । अनुष्वधम्- बलमनु । सोमः- रसः । पवते- क्षरति । क्रतून्-

सत्सङ्कल्पान् । आप्राः- आपूरयसि । अध्वरे- ध्वररहितकर्मणि । मतीः- मननानि । समजैः-
जितवानसि । संपादितवानसीति भावः । वेर्न द्रुषत्- द्रुमे पक्षीव । चम्बोः-
अधिषवणफलकयोर्द्यावापृथिव्योर्मध्ये वा । हरिः- आकर्षकः सन् । आसदत्- उपविशति ॥५॥

अंशुं दुहन्ति स्तनयन्तमक्षितं कविं कवयोऽपसो मनीषिणः ।

समी गावो मतयौ यन्ति संयतं ऋतस्य योना सदने पुनर्भुवः ॥ ९.०७२.०६

स्तनयन्तम्- गर्जन्तम् । अक्षितम्- अक्षीणम् । कविम्- क्रान्तदर्शिनम् । अपसः- शोभनकर्मवन्तः ।
मनीषिणः- मेधाविनः । कवयः- क्रान्तदर्शिनः । दुहन्ति । ईम्- एनम् । ऋतस्य-
प्रकृतिनियतिभूतसत्यस्य । योना- मूले । सदने- सोमस्थाने । पुनर्भुवः- अभिनवोज्जीवनं प्राप्तवन्तः ।
गावः- चित्किरणयुक्ताः । मतयः । संयतः- शमदमादियुक्ताः । सं यन्ति ॥६॥

नाभा पृथिव्या धरुणो महो दिवोऽपामूर्मौ सिन्धुष्वन्तरिक्षितः ।

इन्द्रस्य वज्रो वृषभो विभूवसुः सोमो हृदे पवते चारु मत्सरः ॥ ९.०७२.०७

महः- महतः । दिवः- नभसः । धारुणः- धारकः । पृथिव्याः- भूम्याः । नाभा- मुख्यदेशे । यज्ञ
इत्यर्थः । अपामूर्मौ सिन्धुषु- उदकेषु मूलशक्तिधारासु । अन्तः । उक्षितः- सिक्तः । इन्द्रस्य वज्रः-
इन्द्रायुधभूतः । वृषभः- वर्षकः । विभूवसुः- व्याप्तसंपद्युक्तः । मत्सरः- तृप्तिकरः । सोमः- रसः ।
हृदे- हृदयाय । चारु- कल्याणं यथा भवति तथा । पवते- क्षरति ॥७॥

स तू पवस्व परि पार्थिवं रजः स्तोत्रे शिक्षन्नाधून्वते च सुकृतो ।

मा नो निर्भाग्वसुनः सादन्स्पृशौ रयिं पिशङ्गं बहुलं वंसीमहि ॥ ९.०७२.०८

सः- तादृशस्त्वम् । आधून्वते- आधावते । स्तोत्रे- स्तोत्रं कुर्वते । सुक्रतो- शोभनसङ्कल्प । परि-
परितः । पार्थिवं रजः- भौमसंपदम् । शिक्षन्- शिक्षयन् । पवस्व- क्षर । सादनस्पृशः-
अस्मद्बृहस्पृशिनः । वसुनः- धनात् । नः- अस्मान् । मा निर्भाक्- मा वियोक्षीः । पिशङ्गम्-
नानारूपम् । बहुलम्- प्रभूतम् । रयिम्- दानयोग्यधनम् । वसीमहि- आच्छादयेम ॥८॥

आ तू न इन्दो शतदात्वर्ध्वं सहस्रदातु पशुमद्धिरण्यवत् ।

उप मास्व बृहती रेवतीरिषोऽधि स्तोत्रस्य पवमान नो गहि ॥ ९.०७२.०९

नः- अस्मदर्थम् । इन्दो- क्लेदनशील रस । शतदातु सहस्रदातु- प्रभूतदानयोग्यम् । अश्व्यम्-
तुरगमयं प्राणमयं वा । पशुमत्- धेनुमयं चित्किरणमयं वा । हिरण्यवत्- सुवर्णयुक्तं तेजोयुक्तं वा
धनम् । बृहतीः- महान्ति । रेवतीः- संपद्युक्तानि । इषः- सत्कामनानि । उप मास्व- निर्माणं कुरु ।
पवमान- पुनान । नः- अस्मान् प्रति । स्तोत्रस्य- मन्त्रश्रवणाय । आ गहि- आगच्छ ॥९॥